

## బ్రహ్మస్త్రం

పెళ్ళయినప్పటినుంచి పార్వతమ్మ భర్తను ఎన్నో కోరికలు కోరుతూనే వుంది. తన కోర్కెలనతడు పట్టించుకుంటున్నాడా అన్నదాంతో ఆమెకు నిమిత్తం లేదు. రాబర్ట్ బ్రూసులా అలా ప్రయత్నిస్తూనే వుంది.

పెళ్ళి కాగానే భర్తతో కలిసి సరదాగా రెండు నెలలు కాశ్మీర్లో గడపాలని ఆమె అనుకుంది. భర్త ఆమెకు తన బాధ్యతలూ, ఆర్థిక పరిస్థితి వివరించి చెప్పి ఆమె సహకారాన్ని కోరాడు. ఆమె అర్థం చేసుకుంది.

భర్త ఉద్యోగం వున్న ఊళ్ళోనే కావడం వల్ల పార్వతమ్మ అత్తగారితో కలిసుండవలసి వచ్చింది. అత్తగారికీ, ఆమెకూ పడలేదు. ఆమె వేరు కాపురం గురించి భర్తను కోరసాగింది.

పార్వతమ్మ భర్త వెంకటేశ్వర్లు ఓ రాత్రంతా ఆమెను అనునయించి - అప్పుడు వేరుపడడంవల్ల తనకూ భార్యకూ ఎలాంటి చెడ్డ పేరు వస్తుందో వివరించి చెప్పాడు.

“నాకు చెడ్డ పేరు వచ్చినా ఫరవాలేదు. భరిస్తాను, మీ కిష్టంలేకపోతే సూటిగా ఆ విషయం చెప్పండి” అంది పార్వతమ్మ.

“మనిద్దరం వేరే విడిగా ఉండడం నా కిష్టమే, కానీ అప్పుడంతా నన్ను పెళ్ళాం రాగానే మారిపోయాడనీ, కృతఘ్నుడనీ అంటారు. చుట్టూ ఉన్నవారిచేత అలాగనిపించుకుంటే నేను తలెత్తుకు తిరగలేను...” అన్నాడు వెంకటేశ్వర్లు. అతడి దీనత్వానికి కరిగిపోయి అత్తగారితో రాజీ పడింది పార్వతమ్మ.

అత్తగారికీ తనకూ ఎలాంటి గొడవలు వచ్చినప్పటికీ, భర్త అత్తగారినే సమర్థించడం పార్వతమ్మకు నచ్చేది కాదు. తనకు పార్వతమ్మ అంటేనే ఎక్కువ ప్రేమ అనీ, కానీ లోకం కోసం అలా నటిస్తున్నాననీ వెంకటేశ్వర్లు ఆమెను సమాధానపరిచేవాడు.

పార్వతమ్మ తొలిసారి కడుపుతో ఉండగా వెంకటేశ్వర్లు జాతకం తిరిగింది. హైద్రాబాదులో ఓ ప్రైవేటు కంపెనీలో ఎక్కువ జీతం మీద ఉద్యోగం వచ్చింది. అంతా పార్వతమ్మ అదృష్టాన్ని, పుట్టబోయే బిడ్డ అదృష్టాన్ని మెచ్చుకున్నారు.

పార్వతమ్మకు మగబిడ్డ కలిగాడు. ఆమె హైదరాబాదు కాపురానికి వెళ్ళింది. కూడా అత్తగారు వచ్చి కొన్నాళ్ళుంది. కొన్నాళ్ళు మాత్రమే ఉంది. పార్వతమ్మ కోరుకున్న జీవితం

ప్రారంభమైంది. అయితే ఆమె కోరికలు తీరడంలేదన్న సమస్య అలాగే ఉంది.

వేంకటేశ్వర్లు జీతం హోదా పెరగగానే అతడి తండ్రి అవసరాలు కూడా పెరిగాయి. అయిన తరచుగా డబ్బుకోసం కొడుక్కి ఉత్తరాలు రాస్తుండేవాడు.

“ఇన్నాళ్ళు లేనిది ఇన్ని అవసరాలెలా వచ్చాయి? మీ ఉద్యోగం పూర్వపుదే అయితే ఏం చేసేవారు? ఇక్కడ మనమేం సుఖపడిపోతున్నామోనని కళ్లలో నిప్పులు పోసుకుంటున్నారు. అంతా పెద్ద నాటకం...” అని పార్వతమ్మ చాలాసార్లు అంది.

“వాళ్ళడిగినంతా మనమెలాగూ పంపడం లేదు. అడిగినప్పుడల్లా ఎంతో కొంత పంపడం కొడుగ్గా నా ధర్మం” అనేవాడు వెంకటేశ్వర్లు.

“అయినా వాళ్ళకు డబ్బు పంపడం వల్ల మనమేమీ ఇబ్బంది పడడంలేదు కదా.” అని కూడా అంటూండేవాడతను!

“అయితే ఈ పండక్కి నాకు అయిదు వందలు పెట్టి పట్టుచీర కొనండి. చాలా కాలంగా దాటవేస్తున్నారు” అంది పార్వతమ్మ.

“అయిదు వందలు పెట్టి పట్టుచీర కొనేది - అప్పుడప్పుడు పేరంటాలకు కట్టుకోవడానికీ- మిగతా సమయాల్లో పెట్టెలో పెట్టి పూజ చేయడానికీ మాత్రమే కదా - అదే టెర్లిన్ చీరలయితే మూడో నాలుగో వస్తాయి”, అన్నాడు వెంకటేశ్వర్లు.

“పోనీ అవే నాలుగు కొనండి” - అని పార్వతమ్మ అంటే మళ్ళీ ఏదో చెప్పేవాడు. మొత్తం మీద వెంకటేశ్వర్లు తను అనుకున్నదే చేసేవాడు.

ఓసారి తమ్ముడి డొనేషన్ కని వెంకటేశ్వర్లు ఇంటికి ఒక్కసారి రెండు వేల రూపాయలు పంపాడు. దానిమీద పార్వతమ్మ ఏ మాత్రమూ రభస చేయకపోవడం వెంకటేశ్వర్లుకు ఆశ్చర్యాన్ని కలిగించింది. అయితే మరు సంవత్సరం తన తమ్ముడి డొనేషన్ కి పదిహేను వందలు పంపమని పార్వతమ్మ అడిగితే అతడు నానా రభసా చేశాడు - డబ్బు పంపలేదు.

పార్వతమ్మ ఇంట్లో చాదస్తపు ఆచారాలు చాలా ఉండేవి. ఆ కారణంగా నెలకు మూడు రోజులు ఆమె బయట కూర్చుంటూ ఉండేది. ఆమె నరనరాలా జీర్ణించుకుపోయిన ఈ ఆచారాన్ని భర్త మూడు రోజుల ఉపన్యాసంతో మార్పించగలిగాడు.

వెంకటేశ్వర్లు తాగుబోతు కాదు కానీ, పార్టీలకు వెళ్ళినప్పుడు తాగి వస్తుండేవాడు. దీనికి పార్వతమ్మ తన ఆక్షేపణ తెలియజేసింది.

తాగడం తప్పు కాదనీ- విదేశాల్లో దొరలు ప్రతిరోజూ తాగుతారనీ-కంపెనీల్లో జరిగే పార్టీల్లో నలుగురితోపాటు తనూ తాగకపోతే వెలితిగా ఉంటుందనీ వెంకటేశ్వర్లు భార్యకు నచ్చజెప్పాడు. తనకు తెలిసిన స్నేహితులందర్నీ ఉదాహరణగా ఇచ్చాడు.

ఇష్టమైనా కాకున్నా పార్వతమ్మ దీనికి సరిపెట్టుకోక తప్పలేదు.

ఇలా జీవితమంతా ఆమె వెలిబుచ్చే ప్రతి కోరికకూ ఏదో విధంగా ఆమెను సమాధానపరుస్తూనేవచ్చాడు భర్త. అందుకు కేవలం మంచిగా చెప్పే పద్ధతి ఒక్కటి మాత్రమే అతడవలంబించలేదు.

వివాహమైన మూడు నాలుగు సంవత్సరాల వరకూ అతడికి భార్య అంటే చాలా ఆకర్షణ వుండేది. అప్పట్లో సామ దానాలకు మించి మరే ఉపాయమూ అతడు ప్రదర్శించలేదు. ఆపైన భేద దండోపాయాలు కూడా ఉపయోగించేవాడు.

“స్త్రీలది ఎదిగి ఎదగని మనసు. అందుకు కారణం మన దేశంలోని వాతావరణం. ఈ పరిసరాలలో అందరాడవాళ్ళూ పార్వతమ్మకులాగే తయారౌతారు. అవసరాన్నిబట్టి సామ దాన భేద దండోపాయాలుపయోగించి వాళ్ళను మన దారికి తెచ్చుకుని - వారిలోని స్వార్థ బుద్ధిని ఖండిస్తూండాలి” అని వెంకటేశ్వర్లు తరచుగా తన తలిదండ్రుల వద్దనూ, స్నేహితుల వద్దనూ కూడా అంటూండేవాడు.

భార్యను అదుపులో ఉంచడంలో ఎవరైనా అతని తర్వాతేనని వెంకటేశ్వర్లు తలిదండ్రులు ఇంట్లో చెప్పుకునేవారు.

పార్వతమ్మకు నలుగురు పిల్లలు. మొదటి ముగ్గురూ మగవారు - చివరిది ఆడపిల్ల. అందరికీ బాగా చదువులు వచ్చాయి. ఇటీవలే పెద్దవాడికి ఉద్యోగం కూడా వచ్చింది - నేషనల్ బ్యాంకులో ఆఫీసరుగా.

పిల్లల చదువుల విషయంలోనూ, పెంపకం విషయంలోనూ కూడా పార్వతమ్మ చెప్పింది ఒక్కటి జరగలేదు. మొదట్లో భర్తా, ఆ తర్వాత పిల్లలూ అన్ని విషయాల్లోనూ ఆమెను ఖండించేవారు.

అయితే పార్వతమ్మ జీవితంలో అసంతృప్తి లేదు. భర్త తన మాటలనమలు చేయడం లేదన్న విషయం ఏరోజుకారోజే ఆమె మర్చిపోయేది. అందువల్లే భర్తను మళ్ళీ మళ్ళీ కోరికలు కోరేది. చూసేవాళ్ళంతా ఆమె అదృష్టాన్ని అభినందించేవారు. భర్త మంచి హోదాలో ఉన్నాడు. పిల్లలు బుద్ధి మంతులు, తెలివైనవారు. వడ్డించిన విస్తరి ఆమె జీవితం. ఏ ఆడదైనా యింతకుమించి కోరుకునేదేముంటుంది?

పార్వతమ్మ పెద్ద కొడుకు గిరికి చాలా పెళ్ళి సంబంధాలు వస్తున్నాయి. వాటిలో రమాకాంతం సంబంధం బాగుందనిపించింది.

రమాకాంతం కూతురు ఉమ - గిరికి అన్ని విధాలా ఈడూ జోడుగా ఉంటుంది. గిరికి ఉమ నచ్చింది. జాతకాలు కూడా నచ్చాయి.

రమాకాంతం పది వేలు కట్టుమిస్తానన్నాడు. కనీసం పదిహేను వేలైనా కట్టుమివ్వాలని పార్వతమ్మ అంది. అంతే కాకుండా అప్పగింతల బట్టలు, వియ్యపురాలు, ఆడపడుచుల లాంఛనాల విషయంలో కూడా ఆమె పెద్ద కోరికలే కోరింది. కట్నం, లాంఛనాలు వగైరా కలిపి ఆడపెళ్ళి వారికి కనీసం పాతిక వేలవుతుంది.

రమాకాంతం మరీ అంత స్త్రామతు లేనివాడు కాడు. కానీ ఆయనకిద్దరాడపిల్లలు, ఓ పిల్లకిలా జరిపిస్తే రెండో పిల్లకూ ఇలాగే జరిపించాల్సి ఉంటుంది. రెండు పెళ్ళిళ్ళు ఈ విధంగా తను చేయలేనని ఆయన భయం. అదీకాక వెంకటేశ్వర్లు అధునిక భావాలు కలవాడనీ ఆయనకు డబ్బాశ తక్కువనీ చెప్పుకుంటారు.

రమాకాంతం వెంకటేశ్వర్లుని కలుసుకుని ఇబ్బంది వివరించుకున్నాడు. వెంకటేశ్వర్లు అంతా విని “ఇందులో నాదేంలేదండీ-అంతా మా ఆవిడ ఇష్టం. నా కొడుకు పెళ్ళిలో నా మాట నెగ్గి తీరవలసిందేనని ఆవిడ పట్టుబట్టింది. ఈ విషయంలో ఆవిడమాట కాదనడం నా కిష్టం లేదు” అనేశాడు. తూగలేమనుకునే పక్షంలో మరో సంబంధం చూసుకోమని కూడా వెంకటేశ్వర్లు రమాకాంతానికి సూచించాడు.

ఫలితంగా రమాకాంతం దూరపు బంధువు ఒకామె పార్వతమ్మను కలుసుకుంది-- “మీ ఆయన నువ్వు గీచిన గీటు దాటడు కదా-మధ్యతరగతి ఇళ్ళలో ఇంతలేసి డబ్బు పెళ్ళిళ్ళకు ఎవరివ్వగలరమ్మా-నువ్వు చెబితే మీ ఆయన ఒప్పుకుంటాడు. అబ్బాయి,అమ్మాయి ఈడూ జోడుగా వున్నారు. జాతకాలు కలిసాయి. ఈ సంబంధం వదులు కోరాదని మా తాపత్రయం....” అందావిడ.

ఈ విషయంలో భర్త తనను సమర్థిస్తున్నాడని తెలియగానే పార్వతమ్మక్కలిగిన ఆనందమింతా అంతా కాదు. అసలావిడ తన మాట ఎలాగూ చెల్లదన్న ధీమాతో నోటికి వచ్చిన అంకెలు చెప్పింది. తన మాటకు విలువవున్నదని తెలియగానే జీవితంలో వచ్చిన ఈ అపూర్వవకాశాన్ని ఆవిడ వదులుకోదల్చుకోలేదు. తను మాటంటే మాటేననీ - ఇందులో బేరసారాలు కుదరవనీ పార్వతమ్మ రమాకాంతం చుట్టానికి ఖచ్చితంగా చెప్పేసింది.

ఈ విషయమై గిరి కూడా తల్లినేమీ అనలేదు.. “నేను చేసుకునే పెళ్ళి మా అమ్మకు తృప్తి కలిగించాలి-” అన్నాడతడు.

హఠాత్తుగా తన స్థానం ఇంట్లో పెరిగి పోయినట్లు గుర్తించింది పార్వతమ్మ. ఆమెకు చాలా ఉత్సాహం వచ్చింది. ఈ సంబంధం చెడిపోయి - మరో సంబంధం చూసుకోవాల్సి వచ్చిన పక్షంలో ఈసారి కట్టుమే పాతిక వేలు అడుగుతానని అన్నదామె.

అయితే ఆ సంబంధం చెడిపోలేదు. ఎటొచ్చీ ఆడపెళ్ళివారు తమలో తాము వియ్యపురాలు గడుగ్గాయి అని చెప్పుకున్నారు.

ఆపైన రచయితలు, రచయిత్రులు - పార్వతమ్మలాంటి ఆడవాళ్ళే ఆడవాళ్ళకు శత్రువులుగా ఉంటున్నారని కథలు, నవలలు, వ్యాసాలు రాస్తున్నారు. మిగతావాళ్ళు అవునంటున్నారు.

అయితే నిజమేమిటంటే - ఇది పురుష ప్రపంచం. రామాయణంలో ఆంజనేయుడిలా ఈ ప్రపంచంలో పురుషుడు సర్వశక్తి సంపన్నుడు. అతనెప్పుడైనా ఆడదాని మాటకు కట్టుబడ్డాడంటే - దాన్ని అతని అసహాయతగా భావించరాదు.

ఆంజనేయుడు ఇంద్రజిత్తు వేసిన బ్రహ్మాస్త్రానికి ఎందుకు కట్టుబడ్డాడు? బ్రహ్మాస్త్రం మీది గౌరవంతో.

విజయం ఇంద్రజిత్తుది కాదన్న విషయం పార్వతమ్మవంటి ఆడవాళ్ళు ఎప్పటికీ గుర్తిస్తారో తెలియదు.

★

(ఆంధ్రజ్యోతి సచిత్ర వారపత్రిక - ఉగాది, 1983)